

മനുഷ്യൻ ഒരു സാമൂഹ്യജീവിയാണ്. ഒറ്റയ്ക്കൊരു നിലനിൽപ്പിനെക്കുറിച്ച് മനുഷ്യൻ ചിന്തിക്കുവാൻ പോലും കഴിയില്ല. അരിസ്റ്റോട്ടിൽ നൂറ്റാണ്ടുകൾക്ക് മുമ്പ് പറഞ്ഞതും ഇതുതന്നെ “മനുഷ്യൻ കുടുംബത്തിലും ഗ്രാമങ്ങളിലും പട്ടണങ്ങളിലും ജീവിക്കുന്നു. ഒറ്റപ്പെട്ടവനായല്ല”. മനുഷ്യന്റെ സാമൂഹിക ജീവിതത്തെക്കുറിച്ച് നമ്മൾ പഠിച്ചിട്ടുണ്ടല്ലോ.

എല്ലാ മനുഷ്യരും ഏതെങ്കിലും ഒരു കൂട്ടായ്മയിലെ അംഗമാണ്. നിങ്ങൾ ഏതൊക്കെ കൂട്ടായ്മയിൽ ഉൾപ്പെടുന്നു എന്നു ചിന്തിച്ച് നോക്കൂ. ചിലത് ഇവയാകാം:

- കുടുംബം (Family)
- സമൂഹം (Society)
-
- സമുദായം (Community)
- സമുദായം
- കുടുംബമാണ് ഒരുവന്റെ ഏറ്റവും ചെറുതും പ്രാഥമികവുമായ കൂട്ടായ്മ. കുടുംബം നമ്മൾക്ക് സംരക്ഷണം നൽകുന്നു, സാമൂഹ്യവൽക്കരണത്തിനു സഹായിക്കുന്നു. അംഗങ്ങൾക്കിടയിൽ വൈകാരിക ബന്ധം നിലനിർത്തുന്നു.
- സമൂഹം സാമൂഹ്യബന്ധങ്ങളാണെന്ന് നമ്മൾ കണ്ടിട്ടുണ്ട്. നാം നമ്മുടെ ചുറ്റുപാടുമുള്ളവരുമായി നേരിട്ടും അല്ലാതെയും ബന്ധപ്പെട്ടിരിക്കുന്നു.
- സമുദായം
നമ്മൾ സാധാരണയായി ഹിന്ദു സമുദായം, മുസ്ലീം സമുദായം, ക്രിസ്ത്യൻ സമുദായം എന്നൊക്കെ പ്രയോഗിച്ചുവരാറുണ്ടല്ലോ. എന്നാൽ, സമൂഹശാസ്ത്രം (സോഷ്യോളജി) സമുദായം എന്ന പദം കൊണ്ട് അർത്ഥമാക്കുന്നത് ഒരു നിശ്ചിത ഭൂപ്രദേശത്ത് പരസ്പരം ഇടപഴകി കഴിയുന്ന ഒരു കൂട്ടം ജനങ്ങളെയാണ്. സമൂഹമെന്നതിൽ ഭൂപ്രദേശത്തിന് അതിർത്തി നിർണ്ണയിക്കുന്നില്ല എന്നതാണ് സമുദായവും സമൂഹവും തമ്മിലുള്ള പ്രധാന വ്യത്യാസം.

നിരവധി കുടുംബങ്ങൾ ചേർന്നാണല്ലോ ഒരു ഗ്രാമം/നഗരം രൂപീകൃതമാകുന്നത്. ഗ്രാമങ്ങൾക്ക്/നഗരങ്ങൾക്ക് നിശ്ചിത അതിർത്തിയുണ്ട്. അതിനാൽ ഗ്രാമത്തെ/നഗരത്തെ ഒരു സമുദായമായി (ഗ്രാമസമുദായം/നഗരസമുദായം) പരിഗണിക്കാം.

- രാഷ്ട്രം (Nation), ദേശം (State) ഒരു പ്രദേശത്തെ ജനത ഐക്യബോധത്തോടെ രാഷ്ട്രീയരൂപം സൃഷ്ടിച്ച് തങ്ങളുടെ രാഷ്ട്രീയഭാഗ്യേയം നിർണ്ണയിക്കുമ്പോൾ ഒരു രാഷ്ട്രം പിറക്കുന്നു. ഉദാഹരണമായി ഇന്ത്യയിൽ ജനാധിപത്യത്തെ അടിസ്ഥാനമാക്കിയ ഒരു രാഷ്ട്രീയരൂപമാണ് ഉള്ളത്. ഇന്ത്യയിലെ ജനങ്ങൾ തിരഞ്ഞെടുപ്പുകളിലൂടെ തങ്ങളുടെ രാഷ്ട്രീയഭാഗ്യേയം നിർണ്ണയിക്കുന്നു. വ്യക്തികൾക്ക് ദേശീയ ബോധം ഉണ്ടാവുമ്പോൾ ഒരു ദേശം എന്ന ചിന്ത ഉടലെടുക്കുന്നു. ദേശരാഷ്ട്രം ഒരു രാഷ്ട്രീയ സമാജമാണ് (Political association). അതിന് ചില സവിശേഷതകളുണ്ട്.

- നിശ്ചിത അതിർത്തി
- അംഗത്വം
- നിയമാവലി
- പൗരത്വം
-

ജനങ്ങളും ഭരണഭൂമേഖലയും ഭരണകൂടവും ഉൾക്കൊള്ളുന്നതാണ് രാഷ്ട്രം.

- ദേശത്തെ സമുദായമായി കാണുമ്പോൾ(Nation as a community) ഏതൊരു ദേശത്തിനും അതിന്റേതായ അതിർത്തിയും നിയമങ്ങളുമുണ്ട്. ആയതിനാൽ തന്നെ ദേശത്തെ ഒരു സമുദായം എന്ന് കണക്കാക്കാം. ദേശം എന്നത് മനുഷ്യന്റെ കൂട്ടായ്മകളിലെ ഏറ്റവും വലുപ്പമേറിയ സമുദായമാണ്.

ഇന്ത്യ എന്ന ദേശം


1947 ആഗസ്റ്റ് 15-ന് ഇന്ത്യ ഒരു സ്വതന്ത്രദേശമായി രൂപാന്തരപ്പെട്ടു.



വാഗാ അതിർത്തി

നിരവധി ഭാഷകൾ, മതങ്ങൾ, വംശങ്ങൾ, ജാതികൾ എന്നിവ കൂടിക്കലർന്ന ഒരു ബഹുസ്വരസമൂഹമായി ഇന്ത്യ നിലകൊള്ളുന്നു. ഇത് ഇന്ത്യയ്ക്കകത്തു തന്നെ പല സംസ്കാരങ്ങൾ ഉടലെടുക്കാൻ കാരണമായി.

സംസ്കാരം



ഓരോ മനുഷ്യസമൂഹവും അവരവരുടേതായ സംസ്കാരങ്ങൾ പിൻതുടരുന്നു. സംസ്കാരം എന്നത് ഒരു സമൂഹത്തിൽ നിലനിൽക്കുന്ന വേഷം, ഭാഷ, ആചാരങ്ങൾ, അനുഷ്ഠാനങ്ങൾ, വിശ്വാസങ്ങൾ എന്നിവയുടെ ആകെത്തുകയാണ്. ഇന്ത്യയിൽ നിലനിൽക്കുന്ന സംസ്കാരം വൈവിധ്യപൂർണ്ണമാണ്. എന്നാൽ ഇന്ത്യയെ ഒന്നിപ്പിച്ച് നിർത്തുന്നതും ഈ സംസ്കാരത്തിന്റെ ഘടകങ്ങളാണ്. അതുകൊണ്ടാണ് 'നാനാത്വത്തിൽ ഏകത്വം' എന്ന തത്ത്വം ഇന്ത്യൻ സമൂഹത്തിനും ഇന്ത്യൻ സംസ്കാരത്തിനും യോജിക്കുന്നത്.

നെഹ്റുവിന്റെ വാക്കുകളിൽ, ഇന്ത്യയുടെ സ്വഭാവം നാനാത്വത്തിൽ ഏകത്വമാണ്. ഇന്ത്യൻ ദേശീയത നാനാത്വത്തിൽ ഏകത്വമെന്ന ആശയത്തിൽ അധിഷ്ഠിതമാകുന്നു.


ഭാഷ

ഭരണഘടനയുടെ എട്ടാം പട്ടികയിൽ ഇരുപത്തിരണ്ട് ഭാഷകളാണ് ഉൾപ്പെടുത്തി അംഗീകരിച്ചിരിക്കുന്നത്. ഇന്ത്യയിൽ മറ്റു നിരവധി ഭാഷകളും രണ്ടായിരത്തോളം ഭാഷാഭേദങ്ങളും ആണുള്ളത്. ഭരണഘടന

അംഗീകരിച്ച ഭാഷകളെയും ഇന്ത്യയിലെ മറ്റു ഭാഷകളെയും ഭാഷാ ഭേദങ്ങളെയും ഇൻഡോ ആര്യൻ

ഭാഷകളെന്നും ദ്രാവിഡ ഭാഷകളെന്നും മുണ്ടഭാഷകളെന്നും തരം തിരിക്കാം.

ഇൻഡോ ആര്യൻ ഭാഷകൾ	ദ്രാവിഡ ഭാഷകൾ	മുണ്ട ഭാഷകൾ
സംസ്കൃതം	മലയാളം	ചരത്തിസ്ഗഡ്
ആസാമീസ്	തമിഴ്	സന്താളി
ഹിന്ദി
.....
.....



കൂടുതൽ ഉദാഹരണങ്ങൾ കണ്ടെത്തി പട്ടിക പൂർത്തീകരിക്കുക



വിസ്തൃതമായ ഉത്തരേന്ത്യൻ പ്രദേശങ്ങളിൽ നടപ്പിലാക്കുന്നത് പ്രാദേശികഭേദങ്ങളോടുകൂടിയ പ്രാകൃതമായിരുന്നു. തെക്കെ ഇന്ത്യയിൽ ദ്രാവിഡഗോത്രത്തിൽപ്പെട്ട പ്രാദേശിക ഭാഷകളും. പശ്ചിമേഷ്യൻ പ്രദേശങ്ങളുമായുള്ള ഇന്ത്യയുടെ നിരന്തരബന്ധത്തിലൂടെ അറബി, പേർഷ്യൻ ഭാഷകളും പിൻക്കാലത്ത് ഇങ്ങോട്ട് എത്തി. ഈ സമ്പർക്കത്തിന്റെ ഫലമായി ഉറുദു എന്നൊരു ഭാഷയും പിൻക്കാലത്തുണ്ടായി.

ജാതികൾ

ഇന്ത്യൻ സമൂഹത്തിന്റെ മുഖമുദ്രയാണ് ജാതികൾ. ജാതിയുടെ ഉൽപ്പത്തിയെക്കുറിച്ച് മുൻപ് നമ്മൾ പഠി

ച്ചിട്ടുണ്ടല്ലോ? ഹിന്ദുക്കൾക്കിടയിൽ ഏതാണ്ട് മുഖ്യധാരയിലായിരുന്ന ജാതികളും ഉപജാതികളുമുണ്ട്. ഹിന്ദുക്കൾക്കിടയിലെ ജാതി വിഭജനത്തിനു സമാനമായ വേർതിരിവുകൾ മറ്റു മതങ്ങളിലും കാണപ്പെടുന്നുണ്ട്. ലക്ഷദ്വീപിലെ മുസ്ലീങ്ങൾക്കിടയിലെ ജാതിസമാനമായ മൂന്ന് വിഭാഗങ്ങളാണ് കോയ, മേലാച്ചേരി, മാൽമി എന്നിവർ.

വംശങ്ങൾ


ഇന്ത്യയൊരു വംശമ്യൂസിയമാണെന്നാണ് ശാസ്ത്രജ്ഞർ കണക്കാക്കുന്നത്. നെഗ്രിറ്റോ, മംഗോളോയിഡ്, മെഡിറ്ററേനിയൻ തുടങ്ങി നിരവധി വംശജർ ഇന്ത്യയിൽ പാർത്തിരുന്നു. വിദൂരപൂർവ്വേഷ്യയിലും ദക്ഷിണപൂർവ്വേഷ്യയിലും അധിവസിക്കുന്ന മംഗോളോയിഡ് വംശത്തിന്റെ കുടിയേറ്റത്തിന്റെ പശ്ചിമം തിർത്തി ഇന്ത്യയാണ്. പടിഞ്ഞാറുനിന്നു കുടിയേറിയവരിൽ ആര്യൻഭാഷ സംസാരിക്കുന്നവരും മെഡിറ്ററേനിയൻ വംശങ്ങളും ഉൾപ്പെടുന്നു. ലോകത്തിന്റെ വിവിധഭാഗങ്ങളിൽ നിന്നു കുടിയേറിയവരുടെയും ഇന്ത്യയിലെ ആദിവാസികളുടെയും പിൻമുറക്കാരാണ് ഇന്നത്തെ ഇന്ത്യക്കാർ. അവർ ആർ, ഏത് നരവംശത്തിൽ ഉൾപ്പെടുന്നു എന്നുതിരിച്ചറിയുക ദുഷ്കരമാണ്. ഇരുളർ, കാടർ, മലപ്പുണ്ടാരങ്ങൾ തുടങ്ങിയ പ്രോട്ടോ-ആസ്ത്രലോയിഡ് വംശജർ കേരളത്തിൽ ഉണ്ട്. വംശശുദ്ധി അവകാശപ്പെടാൻ കഴിയുന്നതിനപ്പുറം മനുഷ്യസമൂഹങ്ങൾ തമ്മിൽ ഇടപഴകി കഴിഞ്ഞു.



മതങ്ങൾ

ഇന്ത്യയിലെ മതങ്ങളുടെ അടിസ്ഥാനത്തിലുള്ള ജനസംഖ്യാ കണക്ക്	
80.5%	- ഹിന്ദുക്കൾ
13.4%	- മുസ്ലീങ്ങൾ
2.3%	- ക്രിസ്ത്യാനികൾ
3.8%	- മറ്റുള്ളവ

(2001 സെൻസസ് റിപ്പോർട്ട്)



മേൽക്കൊടുത്തവയിൽ പെടാത്ത വിവിധ മതവിഭാഗങ്ങളിലെ ജനങ്ങൾ ഇന്ത്യയിൽ ജീവിക്കുന്നു. അവയുടെ പേരുകൾ പട്ടികപ്പെടുത്തുക.

-
-
-

ഇങ്ങനെ ജാതി, വംശം, ഭാഷ, മതം തുടങ്ങിയവയാൽ വൈവിധ്യപൂർണ്ണമായ ഒരു രാജ്യമായാണ് സ്വതന്ത്ര ഇന്ത്യ നിലവിൽ വന്നത്. എന്നിരുന്നാൽത്തന്നെയും ഇന്ത്യ എങ്ങനെ ഐക്യത്തോടെ നില നിൽക്കുന്നു?

ഇന്ത്യയുടെ ഐക്യത്തിനുകാരണമായ ഘടകങ്ങൾ എന്തെല്ലാമെന്നു നോക്കാം.

ദേശീയത

ദേശത്തോടുള്ള ഒരു വൈകാരികതാത്പര്യം മാത്രമാണോ ദേശീയത? ദേശീയതയ്ക്ക് നിരവധി വിശദീകരണങ്ങൾ കാണാൻ കഴിയും. ചിലതു പരിശോധിക്കാം.



- ഒരു പ്രത്യേക രാഷ്ട്രത്തിലുള്ള അംഗത്വവും അതിനെ തിരിച്ചറിയുന്നതുമാണ് (identification) ദേശീയത.
- വർഗ്ഗം, ഭാഷ, മതം, സംസ്കാരം തുടങ്ങിയ ചില ഘടകങ്ങൾ ജനങ്ങളെ ഒന്നിപ്പിച്ചു നിർത്തുന്ന ദേശീയതയാണ്.
- പൊതുവായ ചില സാരപുങ്ങളുള്ള (identity) ജനങ്ങൾക്കിടയിലെ ആശയപരമായ വികാരമാണ് ദേശീയത.

ദേശീയതയെ ആക്രമകദേശീയത (Aggressive Nationalism) യെന്നും പ്രതിരോധദേശീയത (Defensive Nationalism) യെന്നും തരംതിരിക്കാമെന്ന് നിങ്ങൾ പഠിച്ചിട്ടുണ്ടല്ലോ. സാമ്രാജ്യത്വരാജ്യങ്ങളിൽ ആക്രമകദേശീയതയാണ് ഉണ്ടായിരുന്നത്. പ്രതിരോധദേശീയതയിലൂന്നിയാണ് ഇന്ത്യൻ ദേശീയത രൂപം കൊണ്ടത്.

ഇന്ത്യൻ ദേശീയത മറ്റു രാജ്യങ്ങളിലെ ദേശീയതയിൽ നിന്ന് ചില കാര്യങ്ങളിൽ വ്യത്യാസപ്പെട്ടിരിക്കുന്നു.

ഇന്ത്യൻ ദേശീയത മതത്തിന്റേയും ജാതിയുടേയും പ്രാദേശികതയുടേയും വംശത്തിന്റേയും അടിസ്ഥാനത്തിൽ രൂപപ്പെട്ടതല്ല. പത്തൊൻപതാം നൂറ്റാണ്ടിന്റെ ചില സവിശേഷസാഹചര്യത്തിലാണ് ഇന്ത്യൻ ദേശീയത രൂപപ്പെട്ടത്. അത് രൂപപ്പെടുന്നതിൽ നിരവധി ഘടകങ്ങൾ സഹായിച്ചിട്ടുണ്ട്. അവ നമുക്ക് പരിശോധിക്കാം.

ചരിത്രപരമായ ഘടകങ്ങൾ

യൂറോപ്യന്മാരുടെ വരവിന് മുമ്പ് ചെറുതും വലുതുമായ നാട്ടുരാജ്യങ്ങളുടെ ഒരു സമുച്ചയമായിരുന്നു ഇന്ത്യ. സാംസ്കാരികമായി ചില മേഖലകളിൽ സാമ്യമുണ്ടായിരുന്നെങ്കിലും ഒരു ദേശരാഷ്ട്രമായി രൂപപ്പെടാൻ യൂറോപ്യന്മാരുടെ, പ്രത്യേകിച്ച് ബ്രിട്ടീഷുകാരുടെ വരവ് സഹായിച്ചിട്ടുണ്ട്. ബ്രിട്ടീഷുകാരുടെതിരിട്ട് 19-ാം നൂറ്റാണ്ടിലാണ് ഇന്ത്യൻ ദേശീയത രൂപപ്പെട്ടത്. എ.ആർ.ദേശായി എന്ന സാമൂഹ്യശാസ്ത്രജ്ഞന്റെ അഭിപ്രായത്തിൽ ഇന്ത്യൻ ദേശീയത രൂപപ്പെടാൻ രണ്ടു ഘടകങ്ങൾ സഹായിച്ചിട്ടുണ്ട്.



ദേശീയ സമരം

- (1) ബ്രിട്ടീഷുകാരുടെ ഭരണം
- (2) സാംസ്കാരികമായ ഒരുമ

ഭൂമിശാസ്ത്രപരം

ഇന്ത്യൻ ദേശീയത ഉരുത്തിരിഞ്ഞുവരാൻ ഭൂമിശാസ്ത്രപരമായ ഘടകങ്ങളുടെ പങ്ക് വളരെ വലുതാണ്. വടക്ക് ഹിമാലയവും കിഴക്ക് ബംഗാൾ ഉൾക്കടലും പടിഞ്ഞാറ് അറബിക്കടലും തെക്ക് ഇന്ത്യൻ മഹാസമുദ്രവും അതിരുകളായ ഭൂവിഭാഗത്തിന്റെ പേരാണ് ഭാരതം.

അനിയന്ത്രിതമായ കടനുകയറ്റങ്ങളിൽനിന്നുള്ള രക്ഷയ്ക്കും ഒപ്പംതന്നെ മറ്റു സംസ്കാരങ്ങളുമായുണ്ടായ നിയന്ത്രിതമായ ഇടപെടലിനും ഇന്ത്യൻ ഭൂപ്രകൃതിയുടെ പ്രത്യേകത സഹായിച്ചു.

സംതുപ്തമായ ജീവിതം നയിക്കുന്നതിനാവശ്യമായ വിഭവങ്ങൾ പ്രകൃതി ഒരുക്കി. വ്യത്യസ്തതയാർന്ന ഭൂപ്രകൃതിയും കാലാവസ്ഥയും വൈവിധ്യങ്ങളെ അംഗീകരിക്കുവാനും ബഹുമാനിക്കുവാനും കഴിവുള്ള മനസ്സുകളെ സൃഷ്ടിച്ചു.

സാംസ്കാരികം

വൈവിധ്യങ്ങൾക്കിടയിലും ജീവിതാവശ്യങ്ങൾക്കായി ഇന്ത്യൻ ജനത അന്യോന്യം സഹവർത്തിത്വത്തോടെ ജീവിക്കാൻ ശീലിച്ചു. ആത്മീയതയ്ക്കൊപ്പം ഭൗതികതയും ഇന്ത്യൻ ചിന്തകളിൽ വളർന്നുവന്നു. ഇന്ത്യയിൽ ഉത്ഭവിച്ച മതങ്ങളേയും വന്നുചേർന്ന മതങ്ങളേയും ഉൾക്കൊള്ളാൻ കഴിഞ്ഞത് മേൽപ്പറഞ്ഞ പ്രത്യേകതകൾ മൂലമാണ്. ഇന്ത്യയിൽ എത്തിപ്പെട്ട എല്ലാ സംസ്കാരങ്ങളും അതിന്റേതായ സംഭാവനകൾ ഇന്ത്യൻ സമൂഹത്തിനു നൽകി. ലോകത്തിലുള്ള വിവിധ സംസ്കാരങ്ങളുടെ സത്ത ഉൾക്കൊണ്ടതാണ് ഇന്ത്യൻ സംസ്കാരം.

സാമൂഹ്യഘടകങ്ങൾ

പരസ്പരാശ്രയത്തിലൂടെ വളർന്നുവന്ന ഒരു സമൂഹമാണ് ഇന്ത്യയുടേത്. ജാതിയുടെ തുടക്കം തൊഴിൽ വിഭജനത്തിലൂടെയായിരുന്നു. തൊഴിൽ വിഭജനം സമൂഹത്തിന്റെ മുന്നേറ്റത്തിനു ഏറെ സഹായിച്ചു. ജജ്മാനി വ്യവസ്ഥ അതിനൊരുദാഹരണമായിരുന്നു.

ജാതികൾ തമ്മിൽ തൊഴിൽപരമായ പരസ്പര സഹകരണമാണ് 'ജജ്മാനി' വ്യവസ്ഥ. ഇതിൽ സേവനം നൽകുന്നവരെ കമീൻ എന്നും സേവനം സ്വീകരിക്കുന്നവരെ ജാജ്മൻ എന്നും പറയുന്നു.

അടിയായ്മ

കേരളത്തിൽ ജാജ്മാനി വ്യവസ്ഥയ്ക്ക് സമാനമായി നിലനിന്ന ഒന്നാണ് അടിയായ്മ. കൃഷിക്കു മേൽനോട്ടം വഹിച്ചുകൊണ്ട് ജന്മികുടുംബത്തിന്റെ അവിഭാജ്യാംശമായി വർത്തിക്കുന്ന ദാസപ്രവൃത്തിയാണ് അടിയായ്മ. അടിയൻ അടിമയല്ലെങ്കിലും അടിമയെപ്പോലെ പെരുമാറും. അയാൾ സകുടുംബം ജന്മിഭവനത്തെ പരിചരിക്കുന്നു. അടിയായ്മ പാരമ്പര്യവഴിക്കായിരുന്നു.




കേരളത്തിൽ നിലനിന്നിരുന്ന അടിയായ്മയെക്കുറിച്ച് വിവരങ്ങൾ ശേഖരിച്ചു കുറിപ്പു തയ്യാറാക്കുക.

മതനിരപേക്ഷത

സ്വതന്ത്ര ഇന്ത്യ മതനിരപേക്ഷതയിൽ അടിയുറച്ചു നിൽക്കുന്നു. മറ്റു പല രാജ്യങ്ങളിലും ഉള്ളതുപോലെ ഇന്ത്യയ്ക്ക് ദേശീയമതമില്ല. ഏതൊരുമതത്തിനും അവരവരുടെ ആചാരാനുഷ്ഠാനങ്ങൾ അനുവർത്തിക്കുന്നതിനും പ്രചരിപ്പിക്കുന്നതിനും അവകാശമുണ്ട്. എല്ലാ മതങ്ങളേയും തുല്യമായി പരിഗണിക്കുകയും ബഹുമാനിക്കുകയും ചെയ്യുന്നു.

മതനിരപേക്ഷത

- മാനവികമൂല്യങ്ങൾക്ക് പ്രാധാന്യം നൽകുന്നു.
- മതങ്ങളുടെ മൂല്യങ്ങൾക്കോ ധാർമ്മികതയ്ക്കോ എതിരല്ല.
- ആധുനികതയുടെ ഒരു ഘടകമാണ് മതനിരപേക്ഷത.




മതനിരപേക്ഷത വളർത്തുവാൻ എന്തെല്ലാം പ്രവർത്തനങ്ങൾ സംഘടിപ്പിക്കാമെന്ന് ചർച്ച ചെയ്യുക.

ഇന്ത്യൻ ഭരണഘടന

മതനിരപേക്ഷ സങ്കല്പമാണ് ഇന്ത്യൻ ഭരണഘടനയുടെ ആശയപരമായ അടിത്തറ. നിയമത്തിന്റെ മുമ്പിൽ എല്ലാ പൗരന്മാരും തുല്യരാണ്. ജന്മത്തിന്റെ അടിസ്ഥാനത്തിലുള്ള പ്രത്യേക പരിഗണനകൾ നിർത്തലാക്കി. മതം, ഭാഷ, ജാതി, വംശം, പ്രദേശം എന്നിവ പരിഗണിക്കില്ല. ഇന്ത്യയിലെ വൈവിധ്യം നില നിർത്തേണ്ടതാണെന്നും അതിലേക്കായി വികേന്ദ്രീകരണം ആവശ്യമാണെന്നും ഭരണഘടന തിരിച്ചറിയുന്നു. ജാതിയുടെയും മതത്തിന്റെയും ഭാഷയുടെയും പ്രദേശത്തിന്റെയും അപ്പുറത്ത് നാനാത്വത്തിൽ ഏകത്വം എന്ന ആശയത്തിലടിയുറച്ചതാണ് ഇന്ത്യൻ ദേശീയത.



അശോകസ്തംഭം



മതനിരപേക്ഷസങ്കല്പം നിലനിർത്തിക്കൊണ്ട് ദേശീയദിനങ്ങൾ എങ്ങനെ അർത്ഥപൂർണ്ണമായി ആചരിക്കാമെന്ന് ചർച്ച ചെയ്യുക.



ദേശീയതയുടെ പ്രതിഫലനം

സ്വാതന്ത്ര്യസമരസേനാനികളുടെയും നാടിനായി രക്തസാക്ഷിത്വം വരിച്ച ധീരരുടെയും ഓർമ്മ പുതുകുന്നതിലൂടെ നമ്മൾ ദേശസ്നേഹവും ദേശീയതയും പ്രതിഫലിപ്പിക്കുന്നു.

ഇതുപോലെ മറ്റേതെല്ലാം അവസരങ്ങളിലാണ് നമ്മൾ ദേശീയത പ്രതിഫലിപ്പിക്കാനുള്ളത്. ആലോചിക്കുക. സന്ദർഭങ്ങൾ കണ്ടെത്തുക.

ദേശീയചിഹ്നങ്ങൾ

ദേശീയബോധം ഉണർത്തുന്നവയും ഐക്യത്തിന്റെ ആവേശമുണർത്തുന്നവയുമാണ് ഇന്ത്യയുടെ

ദേശീയചിഹ്നങ്ങൾ. ദേശീയചിഹ്നങ്ങളെ ആദരിക്കുകയും അവയെ സംരക്ഷിക്കുകയും ചെയ്യേണ്ടതാണ്. അവയോടുള്ള അനാദരവ് ശിക്ഷാർഹമാണ്.

അതിരുകടന്ന ദേശീയത

ഒരു രാഷ്ട്രത്തിനും ഒരു ജനതയ്ക്കും ഒറ്റയ്ക്കൊരു നിലനിൽപ്പില്ലെന്ന് ലോകചരിത്രം പഠിപ്പിക്കുന്നു. അതിരുകടന്ന ദേശീയത മറ്റു രാഷ്ട്രങ്ങളോടുള്ള വെറുപ്പിലേക്കും സംഘർഷത്തിലേക്കും നയിക്കും. ഹിറ്റ്ലറും മുസലീനിയും ഈ വികാരം ഉപയോഗപ്പെടുത്തിയത് ചരിത്രത്തിൽ നമ്മൾ കണ്ടതാണ്. വികസനത്തിന് ഉതകേണ്ട പണം യുദ്ധത്തിനുവേണ്ടി വിനിയോഗിക്കുന്നതു ശരിയല്ല. ലോകയുദ്ധങ്ങൾ ഉണ്ടാക്കിയ വിപത്ത് പിന്നീട് വന്ന തലമുറകൾപോലും അനുഭവിക്കുന്നത് കണ്ടില്ലെന്നു നടിക്കാനാവില്ല.

ദേശീയോദ്ഗ്രഥനം

വൈവിധ്യങ്ങൾ നിറഞ്ഞ ഇന്ത്യൻ സമൂഹത്തെ ചില വൈകാരികശക്തികൾ ഏകീകരിക്കുകയും ഒരു ഏകാത്മകസമൂഹമായി നിലനിർത്തുകയും ചെയ്യുന്നു. ഇതാണ് ദേശീയോദ്ഗ്രഥന പ്രക്രിയ. നമ്മുടെ രാജ്യത്തെ ശിഥിലീകരിക്കുന്ന എല്ലാ ശക്തികളെയും പ്രതിരോധിക്കുക എന്നതാണ് ദേശീയോദ്ഗ്രഥനത്തിന്റെ മുഖ്യധർമ്മം.

ദേശീയോദ്ഗ്രഥനം ഒരു സമ്മിശ്രസങ്കല്പമാണ്. സാമൂഹികവും രാഷ്ട്രീയവും മതപരവും പ്രാദേശികവും സാമ്പത്തികവുമായ പല മാനങ്ങളും അതിനുണ്ട്.

ദേശീയോദ്ഗ്രഥനത്തിന്റെ മൂന്ന് അടിസ്ഥാനഘടകങ്ങൾ

1. ഘടനാപരമായ സമത്വം
2. സാംസ്കാരികമായ ഐക്യം
3. ആശയപരമായ ഒരുമ

ഘടനാപരമായ സമത്വം

രാജ്യത്തിലെ എല്ലാ വിഭാഗങ്ങൾക്കും പ്രത്യേകിച്ച് സാമൂഹികമായും സാമ്പത്തികമായും പിന്നോക്കം നിൽക്കുന്ന വർഗ്ഗങ്ങൾക്കും വിഭാഗങ്ങൾക്കും തുല്യ അവസരം ഒരുക്കുക.

സാംസ്കാരികമായ ഐക്യം

തൊട്ടുകൂടായ്മ, തീണ്ടിക്കൂടായ്മ (untouchability) തുടങ്ങിയ ജാതീയവിവേചനങ്ങൾ ഒഴിവാക്കുക.

ആശയപരമായ ഒരുമ

രാഷ്ട്രീയമായും മതപരമായും ഉള്ളതുപോലെ മറ്റു പല തലത്തിലും വ്യത്യസ്ത കാഴ്ചപ്പാടുള്ളവരാണെങ്കിലും 'ദേശീയ ലക്ഷ്യങ്ങളെ' കുറിച്ച് ജനങ്ങൾക്കിടയിൽ വ്യക്തമായ തിരിച്ചറിവ് വളർത്തിയെടുക്കണം.

ദേശീയോദ്ഗ്രഥനത്തിലേക്ക്

വൈവിധ്യങ്ങളെ അംഗീകരിച്ച് അവയെ ബഹുമാനിച്ച് ഇന്ത്യ ഒരു ദേശമാണെന്ന വികാരമുൾക്കൊണ്ട് ഒന്നായി മാറുന്നതാണ് ദേശീയോദ്ഗ്രഥനം.

ദേശീയോദ്ഗ്രഥനത്തെപ്പറ്റി ചിന്തിക്കുമ്പോൾ ചില ചോദ്യങ്ങൾ ഉയർന്നുവന്നേക്കാം.

സാമ്പത്തികസമത്വം നേടിയാൽ ഉദ്ഗ്രഥനമാകുമോ? ഉയർന്ന സാമ്പത്തികസ്ഥിതിയുള്ള വിഭാഗങ്ങൾക്കിടയിലും ദേശീയോദ്ഗ്രഥനത്തിനെതിരായ നീക്കങ്ങളില്ലേ?

ശരിയായ ആസൂത്രണത്തിലൂടെ മാത്രം സാമൂഹികസാമ്പത്തികമാറ്റങ്ങളും ദേശീയോദ്ഗ്രഥനവും സാധ്യമാകുമോ?

മതപരമായ സഹവർത്തിത്വത്തിന്റെയും സൗഹാർദ്ദത്തിന്റെയും ആശയങ്ങൾ പ്രചരിപ്പിച്ചതുകൊണ്ടുമാത്രം ഉദ്ഗ്രഥനം സാധ്യമാക്കുവാൻ കഴിയുമോ? ഇക്കാര്യങ്ങൾ പരിഗണിക്കുമ്പോൾ ദേശീയോദ്ഗ്രഥനം ഒരു സങ്കീർണ്ണപ്രശ്നമാണെന്നും അതിൽ ദേശത്തിന്റെ രാഷ്ട്രീയമായ ഉദ്ഗ്രഥനം ഒരു ഭാഗം മാത്രമേ ആകുന്നുള്ളൂ എന്നും കാണാം. അതോടൊപ്പംതന്നെ സാമ്പത്തിക-സാമൂഹിക-സാംസ്കാരിക ഭിന്നതകൾ വിവേചനങ്ങൾ ഇവ ഒഴിവാക്കപ്പെടുകയും വേണം.

ഇന്ത്യൻ ദേശീയോദ്ഗ്രഥനത്തിനുള്ള വെല്ലുവിളികൾ

ഇന്ത്യയുടെ എല്ലാതലത്തിലുമുള്ള ഉദ്ഗ്രഥനത്തിന് തടസ്സമായി ചില ഘടകങ്ങൾ വർത്തിക്കുന്നുണ്ട്.

പ്രാദേശികവാദം (Regionalism)


'പ്രാദേശികവാദം' സ്വന്തം രാജ്യത്തെക്കാൾ സ്വന്തം പ്രദേശത്തിന് പ്രാധാന്യം നൽകുന്നു. പ്രാദേശികവാദത്തിനൊപ്പം ഭാഷയും മതവും ചേരുമ്പോൾ അത് ഒറ്റദേശം എന്നതിന് പകരം പ്രാദേശിക താൽപ്പര്യങ്ങൾക്ക് മുൻതൂക്കം നൽകുന്നു എന്നതാണ്. ഇത് സമൂഹത്തിൽ വിഭാഗീയതയ്ക്ക് ഇടയാക്കുന്നു.

ജാതീയത (Casteism)

ജാതീയത ഒരു ചരിത്രശക്തിയാണ്. ഒരു വിഭാഗം മറ്റു ജാതിക്കാരെ താഴ്ന്നവരായി പരിഗണിക്കുന്നു. അവരെ ചൂഷണം ചെയ്യുന്നു. സ്ഥാനമാനങ്ങളും അവസരങ്ങളും ചില ജാതിക്കാർ മാത്രം കൈയടക്കിവയ്ക്കുന്നു. ഇത് ഇതര ജാതിക്കാർക്കിടയിൽ ശത്രുതാമനോഭാവം ഉണർത്തുന്നു. ജാതിസംഘടനകൾ രാഷ്ട്രീയത്തിൽ ഇടപെടുന്നു. സമ്മർദ്ദസംഘങ്ങളായി പ്രവർത്തിച്ച് പലപ്പോഴും ആവശ്യങ്ങൾ അനർഹമായി നേടിയെടുക്കുന്നതിനായി ജാതിസംഘടനകൾ രൂപീകരിക്കുന്നു. ഇവയൊക്കെ ഉദ്ഗ്രഥനത്തിന് തടസ്സമായി തീരുന്നു.

വർഗ്ഗീയത (Communalism)

ഏതെങ്കിലും ഒരു മതത്തിൽ വിശ്വസിക്കുന്നതോ മതപരമായ ചടങ്ങുകൾ അനുഷ്ഠിക്കുന്നതോ അല്ല വർഗ്ഗീയത. സ്വന്തം മതത്തോടുള്ള അതിരുകവിഞ്ഞ അഭിനിവേശം മറ്റു മതങ്ങളോടുള്ള വിരോധമായി മാറുമ്പോൾ മതതീവ്രവാദം ഉടലെടുക്കുന്നു. മതം, ജാതി, വംശം എന്നിവ രാഷ്ട്രീയ സാമൂഹികനേട്ടങ്ങൾക്കായി ഉപയോഗിക്കുമ്പോൾ അത് വർഗ്ഗീയതയാകുന്നു. വർഗ്ഗീയതയുടെ യഥാർത്ഥ ഉറവിടം രാഷ്ട്രീയവും സാമ്പത്തികവുമായ കാരണങ്ങളാണ്. ഇന്ത്യയുടെ വിഭജനത്തെ മതം രാഷ്ട്രീയത്തിൽ ഇടപെട്ടതിന്റെ ഉദാഹരണമാണ്.



സമൂഹപുരോഗതിക്ക് വിഘാതമായ വർഗ്ഗീയതയെ നേരിടാനുള്ള മാർഗ്ഗങ്ങളെന്തെല്ലാമാണെന്ന് ചർച്ച ചെയ്യാം.

- മതേതരത്വം
- പുരോഗമന വിദ്യാഭ്യാസം
-
-



വിഭജനകാലത്തെ പലായനം

ത്തിലുള്ള സംസ്ഥാനങ്ങളുടെ പുനഃസംഘടനയാണ്. 1956-ൽ ഇന്ത്യാ ഗവൺമെന്റ് ഭാഷാടിസ്ഥാനത്തിൽ സംസ്ഥാനങ്ങളെ പുനഃസംഘടിപ്പിച്ചത് നിങ്ങൾ മനസ്സിലാക്കിയിട്ടുണ്ടല്ലോ. ഇന്നും സംസ്ഥാനപുനഃസംഘടനയാവശ്യപ്പെട്ടു ഇന്ത്യയിൽ വിവിധ സ്ഥലങ്ങളിൽ പ്രക്ഷോഭങ്ങൾ നടക്കുന്നു. ദേശീയോദ്ഗ്രഥനത്തിനു പ്രതിബന്ധമാകുന്ന പ്രധാനകാരണങ്ങളിലൊന്നായ സങ്കുചിതഭാഷാവാദം മാറിയിരിക്കുന്നു.

ഭാഷാവാദം

ഇന്ത്യൻ ഭരണഘടന 22 ഭാഷകളെ അംഗീകരിച്ചിട്ടുണ്ടെന്ന് നമ്മൾ കണ്ടു. ഔദ്യോഗിക ഭാഷ ഹിന്ദിയും അനുബന്ധ ഭാഷ ഇംഗ്ലീഷുമാണ്. രണ്ടായിരത്തോളം ഭാഷകളാണ് ഇന്ത്യയിൽ വിവിധ ജനവിഭാഗങ്ങൾ ഉപയോഗിക്കുന്നത്. ഇന്ത്യ സ്വതന്ത്രമായപ്പോൾ ഹിന്ദി ദേശീയഭാഷയാകുന്നതിനെ മറ്റുപലഭാഷക്കാരും എതിർത്തു. തമിഴ്നാട്ടിൽ ഹിന്ദിവിരുദ്ധപ്രക്ഷോഭംതന്നെ ഉണ്ടായി. സ്വതന്ത്ര ഇന്ത്യ നേരിട്ട മറ്റൊരു പ്രശ്നം ഭാഷാടിസ്ഥാന

ത്രിഭാഷാ പദ്ധതി

ദേശീയോദ്ഗ്രഥനത്തേയും അന്തഃസംസ്ഥാന വിനിമയത്തേയും പ്രോത്സാഹിപ്പിക്കുന്നതിനു വേണ്ടി ത്രിഭാഷാ പദ്ധതി കൊണ്ടുവന്നു.

ഹിന്ദി സംസാരിക്കുന്ന സംസ്ഥാനങ്ങളിൽ ഇംഗ്ലീഷും ഹിന്ദിയും ഏതെങ്കിലുമൊരു മാതൃഭാഷയും. അഹിന്ദി സംസ്ഥാനങ്ങളിൽ ഇംഗ്ലീഷും ഹിന്ദിയും മാതൃഭാഷയും സ്കൂൾ വിദ്യാഭ്യാസത്തിൽ ഉൾപ്പെടുത്തുന്ന പദ്ധതിയായിരുന്നു അത്.

ഭീകരവാദം

ഒരു രാജ്യത്ത് നിലനിൽക്കുന്ന സാമൂഹ്യക്രമത്തിനു യോജിക്കാത്ത മാർഗ്ഗങ്ങളുപയോഗിച്ച് സ്വന്തം താല്പര്യങ്ങൾ നേടിയെടുക്കാനായി ജനങ്ങൾക്കുള്ളിൽ ഭീതിപരത്തി പ്രവർത്തിക്കുന്നതാണ് ഭീകരവാദം. ഭീകരവാദം മാനുഷികമൂല്യങ്ങളെ അവഗണിക്കുന്നു. തങ്ങൾക്കർഹമായത് ലഭിക്കുന്നില്ല എന്ന തോന്നൽ, തൊഴിലില്ലായ്മ, ശരിയായ വിദ്യാഭ്യാസത്തിന്റെ അഭാവം, ജീവിതസാഹചര്യങ്ങളുടെ അപര്യാപ്തത തുടങ്ങിയവ ഭീകരവാദത്തിന് വഴിയൊരുക്കുന്നു.


ദേശീയോദ്ഗ്രഥനം ദേശീയതയെ വളർത്തുന്നു. അത് വർഗ്ഗീയതയ്ക്കും ഭാഷാഭ്രാന്തിനും പ്രാദേശികവാദത്തിനും മറ്റു ശിഥിലീകരണശക്തികൾക്കും എതിരാണ്.

ദേശീയോദ്ഗ്രഥന ദിനം



ഇന്ത്യൻ പ്രധാനമന്ത്രിയായിരുന്ന ശ്രീമതി ഇന്ദിരാഗാന്ധിയുടെ ജന്മദിനമായ നവംബർ 19 ദേശീയോദ്ഗ്രഥനദിനമായി ആചരിക്കുന്നു. ഇന്ത്യൻ ജനതയ്ക്കിടയിൽ ഐക്യവും സമാധാനവും സ്നേഹവും സാഹോദര്യവും വളർത്തിയെടുക്കുക എന്നുള്ളതാണ് ഈ ആചരണത്തിന്റെ ലക്ഷ്യം. 1984 ഒക്ടോബർ 31-ന് സ്വന്തം അംഗരക്ഷകരുടെ വെടിയുണ്ടയ്ക്ക് മുമ്പിൽ രക്തസാക്ഷിത്വം വരിക്കുകയായിരുന്നു ആ മഹതി. ശ്രീമതി ഇന്ദിരാഗാന്ധി ഖാലിസ്ഥാൻ വാദത്തിന്റെ ഇരയായിരുന്നു.

പ്രവർത്തനങ്ങൾ



- ഇന്ത്യൻ മതനിരപേക്ഷത കൂടുതൽ ഫലപ്രദമാക്കാൻ നിങ്ങളുടെ നിർദ്ദേശങ്ങൾ എന്തെല്ലാമാണ്?
- നമ്മുടെ ദൈനംദിന ജീവിതത്തിൽ ദേശീയോദ്ഗ്രഥനത്തിന് തടസ്സമായി നിൽക്കുന്ന ഘടകങ്ങൾ കണ്ടെത്തുക. ഉദാ: വേഷം, ഭാഷ തുടങ്ങിയവ.
- ദേശീയോദ്ഗ്രഥനത്തിന് തടസ്സമായി നിൽക്കുന്ന കാരണങ്ങൾ ചർച്ചചെയ്ത് ഒരു സെമിനാർ സംഘടിപ്പിക്കുക.
- ദേശീയോദ്ഗ്രഥനത്തിന് സഹായിക്കുന്ന പരിപാടികൾ ആസൂത്രണം ചെയ്ത് നടപ്പാക്കുക.
- 'ദേശീയപതാക', 'അശോകചക്രം' എന്നിവ പ്രധാന ദേശീയ ചിഹ്നങ്ങളാണ്. ദേശീയ ചിഹ്നങ്ങൾ കണ്ടെത്തി ഒരു ആൽബം തയ്യാറാക്കാം.

- 'വർഗ്ഗീയത ഫാഷിസത്തിന്റെ ഇന്ത്യൻ പതിപ്പാണ്' എന്ന ജവ ഹർലാൽ നെഹ്റുവിന്റെ പ്രസ്താവനയുടെ അടിസ്ഥാനത്തിൽ വർഗ്ഗീയതയേയും ഫാഷിസത്തെയും താരതമ്യം ചെയ്യുക.
- ദേശസ്നേഹം പ്രമേയമാക്കി നിരവധി സാഹിത്യകൃതികൾ രചിക്കപ്പെട്ടിട്ടുണ്ട്. അവ ശേഖരിച്ച് ഒരു പതിപ്പാക്കുക.
- നമ്മുടെ രാജ്യം നേരിട്ട ചില ഭീകരവാദപ്രവർത്തനങ്ങൾക്ക് ഉദാഹരണങ്ങൾ കണ്ടെത്തി പരിഹാരമാർഗ്ഗങ്ങൾ ചർച്ചചെയ്ത് രേഖപ്പെടുത്തുക:

- ഉദാ:
- കാശ്മീർ പ്രശ്നങ്ങൾ
 - ബോഡോ പ്രശ്നങ്ങൾ
 - ഖാലിസ്ഥാൻ വാദം
 -